



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ: ៣៤ រកស(គ.បក)

អនុក្រឹត្យ
ស្តីពី

ការបង្កើតក្រុមប្រឹក្សាបច្ចេកទេសរបបសន្តិសុខសង្គម
សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៨ ចុះថ្ងៃទី២០ ខែកក្កដា ឆ្នាំ១៩៩៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០៣ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឱ្យប្រើច្បាប់ស្តីពីការបង្កើតក្រសួងការងារ និងបណ្តុះបណ្តាលវិជ្ជាជីវៈ
- បានឃើញព្រះរាជក្រមលេខ ជស/រកម/០៣៩៧/០១ ចុះថ្ងៃទី១៣ ខែមីនា ឆ្នាំ១៩៩៧ ដែលប្រកាសឱ្យប្រើច្បាប់ស្តីពីការងារ
- បានឃើញព្រះរាជក្រមលេខ នស/រកម/០៩០២/០១៨ ចុះថ្ងៃទី២៥ ខែកញ្ញា ឆ្នាំ២០០២ ដែលប្រកាសឱ្យប្រើច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ
- បានឃើញអនុក្រឹត្យលេខ ៥២ អនក្រ.បក ចុះថ្ងៃទី០១ ខែមេសា ឆ្នាំ២០០៥ ស្តីពីការរៀបចំ និងការប្រព្រឹត្តទៅរបស់ក្រសួងការងារ និងបណ្តុះបណ្តាលវិជ្ជាជីវៈ
- បានឃើញអនុក្រឹត្យលេខ ១៦ អនក្រ.បក ចុះថ្ងៃទី០២ ខែមីនា ឆ្នាំ២០០៧ ស្តីពីការបង្កើតបេឡាជាតិរបបសន្តិសុខសង្គម
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គនាថ្ងៃទី១១ ខែកុម្ភៈ ឆ្នាំ២០១១

សម្រេច

ជំពូកទី១
បទប្បញ្ញត្តិទូទៅ

មាត្រា ១.-

ត្រូវបានបង្កើតក្រុមប្រឹក្សាបច្ចេកទេសរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ



នៅក្រោមបទប្បញ្ញត្តិនៃច្បាប់ស្តីពីការងារដែលសរសេរជាអក្សរកាត់ថា **ក.ប.ស.ស.** ដើម្បីជំរុញការអនុវត្តរបបសន្តិសុខសង្គមឲ្យកាន់តែប្រសើរឡើងថែមទៀត។

ជំពូកទី២

សមាសភាព និងតួនាទីភារកិច្ច

មាត្រា ២.-

សមាសភាពរបស់ **ក.ប.ស.ស.** រួមមាន៖

- តំណាងរដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ ១រូប ប្រធាន
 - តំណាងក្រសួងសេដ្ឋកិច្ច និងហិរញ្ញវត្ថុ ១រូប សមាជិក
 - តំណាងក្រសួងសុខាភិបាល ១រូប សមាជិក
 - តំណាងទីស្តីការគណៈរដ្ឋមន្ត្រី ១រូប សមាជិក
 - តំណាងក្រសួងការងារ និងបណ្តុះបណ្តាលវិជ្ជាជីវៈ ២រូប សមាជិក
 - តំណាងបេឡាជាតិរបបសន្តិសុខសង្គម ១រូប សមាជិកអចិន្ត្រៃយ៍។
- សមាសភាពជាក់ស្តែងត្រូវកំណត់ដោយអនុក្រឹត្យ។

មាត្រា ៣.-

ក.ប.ស.ស. មានតួនាទីផ្តល់យោបល់លើផ្នែកបច្ចេកទេសជូនរដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ និងមានភារកិច្ចដូចខាងក្រោម៖

ក-សិក្សាស្រាវជ្រាវអំពីការអភិវឌ្ឍន៍បច្ចេកទេសគ្រប់គ្រងនិងរបបសន្តិសុខសង្គមឲ្យបានសមស្របតាមស្ថានភាពសេដ្ឋកិច្ច និងសង្គមកិច្ច ដោយសហការជាមួយក្រុមប្រឹក្សាភិបាលនៃបេឡាជាតិរបបសន្តិសុខសង្គម។

ខ-ផ្តល់យោបល់អំពីបែបបទចាំបាច់ផ្សេងៗទៀត សម្រាប់អនុវត្តច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ។

គ-សិក្សាស្រាវជ្រាវនិងផ្តល់យោបល់អំពីជំនាញវិជ្ជាជីវៈ ដែលទាក់ទងនឹងមុខរបរប្រើកម្លាំងកាយមុខរបរដែលប៉ះពាល់ដោយជាតិពុល និងមុខរបរដែលត្រូវអនុវត្តក្នុងលក្ខខណ្ឌឬតំបន់មានលក្ខណៈមិនប្រក្រតី ដែលនាំឲ្យកម្មករនិយោជិតកើតជំងឺផ្សេងៗ។

ឃ-សិក្សាស្រាវជ្រាវនិងផ្តល់យោបល់អំពីដំណើរការ និងការអភិវឌ្ឍន៍នៃបេឡាជាតិរបបសន្តិសុខសង្គម។

ង-ផ្តល់យោបល់ផ្នែកបច្ចេកទេសផ្សេងៗទៀតក្នុងករណីចាំបាច់ ។

មាត្រា ៤.-

ការផ្តល់យោបល់ផ្នែកបច្ចេកទេសនេះ ត្រូវឈរលើមូលដ្ឋានបម្រើផលប្រយោជន៍ដល់ភាគីពាក់ព័ន្ធ ដោយស្របតាមស្ថានភាពជាក់ស្តែង ។

ជំពូកទី៣

ការប្រព្រឹត្តទៅរបស់ ក.ប.ស.ស.


មាត្រា ៥.-

សមាជិក **ក.ប.ស.ស.** ត្រូវចូលរួមប្រជុំតាមការអញ្ជើញរបស់ប្រធាន ។

បែបបទ និងរបៀបរបបការងាររបស់**ក.ប.ស.ស.** ត្រូវកំណត់ដោយបទបញ្ជាផ្ទៃក្នុង។

មាត្រា ៦.-

ក្នុងករណីចាំបាច់ ប្រធាន**ក.ប.ស.ស.** មានសិទ្ធិស្នើសុំអ្នកបច្ចេកទេសឬអ្នកឯកជនជំនាញវិជ្ជាជីវៈស្ថាប័នពាក់ព័ន្ធ ដើម្បីផ្តល់យោបល់។



ក.ប.ស.ស. មានសិទ្ធិប្រើប្រាស់គ្រារបស់ក្រសួងការងារ និងបណ្តុះបណ្តាលវិជ្ជាជីវៈ។

មាត្រា ៧.-

ក.ប.ស.ស. មានលេខាធិការដ្ឋានមួយជាជំនួយការ ដែលមានទីតាំងនៅក្នុងគ្រឹះស្ថានបេឡាជាតិ របបសន្តិសុខសង្គម ។

ការរៀបចំនិងការប្រព្រឹត្តទៅរបស់លេខាធិការដ្ឋាន **ក.ប.ស.ស.** ត្រូវកំណត់ដោយប្រកាស របស់រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ ។

**ជំពូកទី៤
ប្រកាសនានា**

មាត្រា ៨.-

ក.ប.ស.ស. មានកញ្ចប់ថវិកាដោយឡែក នៅក្នុងក្របខណ្ឌថវិកាប្រចាំឆ្នាំរបស់ក្រសួងការងារ និងបណ្តុះបណ្តាលវិជ្ជាជីវៈ។

**ជំពូកទី៥
អវសានប្បញ្ញត្តិ**

មាត្រា ៩.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ១០.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រី ក្រសួងការងារ និងបណ្តុះបណ្តាលវិជ្ជាជីវៈ រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ ត្រូវទទួលអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី ២៤ ខែ កុម្ភៈ ឆ្នាំ ២០១១



សម្តេចអគ្គមហាសេនាបតីតេជោ ហ៊ុន សែន

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា ១០
- រាជកិច្ច
- ឯកសារ-កាលប្បវត្តិ